

निरीक्षण टिप्पणी

निरीक्षणकर्ता अधिकारी—
पदनाम—
दिनांक—

उदयवीर सिंह यादव, आई०ए०एस०
जिलाधिकारी, हमीरपुर।
08 मई, 2016

दिनांक 08-05-2016 को अपरान्ह में मेरे द्वारा विकास खण्ड मौदहा के अंतर्गत निम्नलिखित ग्रामों का भ्रमण कर सूखे/पेयजल की स्थिति का जायजा लिया गया एवं चौपाल लगाकर ग्रामवासियों की समस्याओं को सुना गया। भ्रमण के दौरान उप जिलाधिकारी मौदहा, ब्लक प्रमुख मौदहा तथा क्षेत्रीय कर्मचारी, ग्राम प्रधान एवं ग्रामवासी उपस्थित रहे।

ग्राम उरदना विकास खण्ड मौदहा

सर्वप्रथम मिनी कामधेनू योजना के तहत ग्राम में स्थापित परमहंस योगानन्द मिनी डेयरी का निरीक्षण किया गया। लाभार्थी द्वारा योजना के तहत 25 पशुओं को क्रय किया गया है तथा उनके रहन सहन आदि की समुचित व्यवस्था की गयी। स्थल पर बायो गैस प्लांट भी स्थापित करना चाहते हैं। गांव के कुछ अन्य लोग भी बायो गैस प्लांट लगाना चाहते हैं। जिला पंचायत राज अधिकारी इस सम्बन्ध में कार्यवाही करें।

(कार्यवाही—मुख्य पशु चिकित्साधिकारी/जिला पंचायत राज अधिकारी)

ग्राम का भ्रमण किया गया। ग्राम के भ्रमण के दौरान देखा गया कि ग्राम की लगभग सभी नालियों में जलभराव एवं कूड़े का ढेर एकत्रित है तथा नालियों की सफाई व्यवस्था नहीं है। ऐसा प्रतीत होता है कि इस ग्राम में सफाई कर्मी द्वारा सफाई का कार्य कई दिनों से नहीं किया गया है। जिला पंचायत राज अधिकारी सम्बन्धित सफाई कर्मचारी का स्पष्टीकरण प्राप्त करके एक सप्ताह के अन्दर ग्राम की सभी गलियों की सफाई व्यवस्था सुनिश्चित कराते हुए अनुपालन से अवगत करायें।

(कार्यवाही—जिला पंचायत राज अधिकारी)

ग्राम में पेयजल हेतु पर्याप्त हैण्डपम्प स्थापित हैं। ग्राम भ्रमण के दौरान हैण्डपम्प चलाकर स्वयं देखे गये। ग्रामवासियों द्वारा बताया गया कि ग्राम में पेयजल की कोई समस्या नहीं है।

ग्राम में स्थित शंकर जी तालाब का निरीक्षण किया गया। तालाब में पानी उपलब्ध है, किन्तु इसमें गंदगी एवं कूड़ा डालने के कारण इसका पानी अत्यन्त गंदा है। ग्रामवासियों से अनुरोध किया गया कि इसमें गंदगी न फैलायी जाये।

ग्राम में विद्युतीकरण है। ग्रामवासियों द्वारा बताया गया कि ग्राम में लगभग 14-15 घंटे विद्युत आपूर्ति हो रही है। चौपाल के दौरान ग्रामवासियों द्वारा बताया गया कि विद्यालय में बच्चों को मध्यान्ह भोजन समय से मिल रहा है।

ग्राम में दो आंगनबाड़ी केंद्र स्थापित है। श्री शिवबहादुर सिंह व अन्य ग्रामवासियों द्वारा बताया गया कि बच्चों को एवं गर्भवती महिलाओं को पोषाहार नहीं दिया जा रहा है। यह भी बताया गया कि पोषाहार को जानवरों को खिलाने हेतु बेच दिया जाता है। जिला कार्यक्रम अधिकारी तत्काल स्वयं इसकी जांच करके दोषी आंगनबाड़ी कार्यकर्त्रियों के विरुद्ध नियमानुसार कार्यवाही सुनिश्चित कर एक सप्ताह में अवगत करायें।

(कार्यवाही—जिला कार्यक्रम अधिकारी)

ग्राम में ए०एन०एम० केंद्र स्थापित है। ग्रामवासियों द्वारा बताया गया कि ग्राम में ए०एन०एम० केवल टीकाकरण के दिन ही आती है। ए०एन०एम० सेन्टर कभी नहीं खुलता है। मुख्य चिकित्साधिकारी को निर्देशित किया जाता है कि सम्बन्धित ए०एन०एम० का स्पष्टीकरण प्राप्त कर यह सुनिश्चित करें कि सभी ए०एन०एम० सेन्टर नियमित रूप से खुले।

(कार्यवाही—मुख्य चिकित्साधिकारी)

चौपाल के दौरान ग्रामवासियों से वरासत,भूमि विवाद,सार्वजनिक मार्ग,चकरोड आदि सम्बन्धी कोई प्रकरण लम्बित नहीं बताये गये।

श्री भूपत सिंह पुत्र बृजलाल द्वारा बताया गया कि उसके घर के सामने कुछ व्यक्तियों द्वारा ईट,पत्थर आदि डाल दिया है,जिससे आवागमन में समस्या हो रही है। उप जिलाधिकारी को निर्देश दिये गये कि इसकी जांच कराकर नियमानुसार निस्तारण करायें।

(कार्यवाही-उप जिलाधिकारी मौदहा)
श्रीमती सरोज पत्नी गयाप्रसाद व श्रीमती रन्नो पत्नी स्व० शिवकुमार निवासिनी उरदना द्वारा बताया गया कि उनके द्वारा कई वर्षों से जू०हा०स्कूल उरदना में रसोईये का कार्य किया जा रहा है,किन्तु प्रधानाध्यापिका द्वारा उन्हें उक्त पद से हटा दिया गया है। जिला बेसिक शिक्षा इसे स्वयं देखें एवं नियमानुसार निराकरण कर तीन दिवस में अवगत करायें।

(कार्यवाही-जिला बेसिक शिक्षा अधिकारी)
श्री साधूराम पुत्र जगन्नाथ ने बताया कि उसके द्वारा वृद्धावस्था पेंशन हेतु आवेदन किया था,लेकिन उसे अभी तक पेंशन नहीं मिल रही है। समाज कल्याण अधिकारी इसकी जांच करके नियमानुसार पेंशन दिलाने की कार्यवाही सुनिश्चित करें।

(कार्यवाही-समाज कल्याण अधिकारी)
श्री लालाभइया पुत्र कासिम द्वारा बताया गया कि उसके द्वारा मनरेगा के तहत कई माह कार्य किया गया है,लेकिन श्रम विभाग द्वारा उसे अभी तक साईकिल उपलब्ध नहीं करायी गयी है। श्रम प्रवर्तन अधिकारी तत्काल इसकी जांच करके उसे नियमानुसार योजना से लाभान्वित किया जाये।

(कार्यवाही-श्रम प्रवर्तन अधिकारी)
ग्रामवासियों द्वारा बताया गया कि उनके ग्राम में कोई अन्त्येष्टि स्थल नहीं है। ग्रामवासियों द्वारा अन्त्येष्टि स्थल बनवाये जाने की मांग की गयी। प्रत्येक विकास खण्ड में कम से कम दो अन्त्येष्टि स्थल बनवाये जाने के निर्देश हैं। मुख्य विकास अधिकारी हमीरपुर कृपया अवगत करायें कि जनपद में कितने अन्त्येष्टि स्थल हैं एवं अन्त्येष्टि स्थल बनाये जाने की क्या स्थिति है ?

(कार्यवाही-मुख्य विकास अधिकारी)

ग्राम गुसियारी विकास खण्ड मौदहा

ग्राम भ्रमण के दौरान ग्रामवासियों द्वारा बताया गया कि ग्राम में एकमात्र तालाब है,जिसमें नियमित रूप से पानी उपलब्ध रहा है,किन्तु इस वर्ष यह तालाब सूख गया है,जिससे ग्रामवासियों एवं जानवरों को अत्यधिक परेशानी हो रही है। ग्राम प्रधान एवं ग्रामवासियों द्वारा इस तालाब की खुदाई कराने एवं इसकी रिटेनिंग वॉल बनवाये जाने की मांग की गयी। मुख्य विकास अधिकारी उक्त तालाब खुदाई मनरेगा से कराये जाने एवं इसमें रिटेनिंग वॉल बनाये जाने के सम्बन्ध में नियमानुसार कार्यवाही करें।

(कार्यवाही-मुख्य विकास अधिकारी)
ग्रामवासियों द्वारा बताया गया कि उनके ग्राम में भूरागढ जनपद बांदा से पेयजलापूर्ति हो रही है,जो कि उनके ग्राम से लगभग 38 किमी० दूर है। पूरे ग्राम में हैण्डपम्प का पानी खारा है,ग्राम में पेयजल हेतु एक मात्र कुंआ है जो ग्राम से काफी दूर है। ग्रामवासियों द्वारा बताया गया कि ग्राम फत्तेपुरवा उनके ग्राम से मात्र 02 किमी० दूर है और वहां पर पेयजल हेतु टंकी एवं ट्यूबवेल स्थापित हो रहा है। यदि ग्राम में फत्तेपुरवा से उनके ग्राम में पाइप लाईन जुडवा दिया जाये तो पेयजलापूर्ति हो सकती है। ग्रामवासियों द्वारा पेयजलापूर्ति ग्राम फत्तेपुरवा से कराये जाने की मांग की गयी। अधिशाषी अभियन्ता जल निगम ग्राम फत्तेपुरवा में निर्माणाधीन पेयजल योजना को तत्काल पूर्ण कराकर उक्त समस्या के निराकरण की कार्यवाही सुनिश्चित करें।

(कार्यवाही-मुख्य विकास अधिकारी/अधिशाषी अभियन्ता जल निगम)

चौपाल के दौरान ग्रामवासियों द्वारा उचित दर विक्रेता के विरुद्ध राशन न देने, घटतौली करने, कार्डधारकों से अभद्रता करने सम्बन्धी गंभीर शिकायतों की गयी। ग्रामप्रधान द्वारा भी शिकायत की गयी कि उनके फर्जी हस्ताक्षर करके उचित दर विक्रेता राशन का स्वयं सत्यापन कर लेता है। इकराम पुत्र ताज खां कार्ड नम्बर 045329 द्वारा बताया गया कि उसके पास लाल कार्ड है, लेकिन उसे वर्ष 2012 से राशन सामग्री नहीं दी जा रही है। उप जिलाधिकारी उक्त शिकायतों की गंभीरता से जांच कराकर नियमानुसार कार्यवाही करें एवं एक सप्ताह में अवगत करायें।

(कार्यवाही—उप जिलाधिकारी हमीरपुर)

सिजवाही(मौदहा) पेयजल योजना

सिजवाही पेयजल योजना का निरीक्षण किया गया। बुन्देलखण्ड पैकेज के अंतर्गत ग्राम सिजवाही में टंकी, 02 ट्यूबवेल, क्लीयर वाटर रिजर्वर एवं पाईप लाईन का कार्य प्रस्तावित है। निरीक्षण के दौरान सी0डब्ल्यू0आर0 एवं पाईप लाईन का कार्य चलता पाया गया। अधिशाषी अभियन्ता द्वारा बताया गया कि 02 ट्यूबवेलों का निर्माण हो चुका है। उक्त योजना से ग्राम सिजवाही एवं टिकरी आच्छादित होंगे। कार्य की प्रगति अत्यन्त धीमी है। निर्देश दिये गये कि कार्य की प्रगति बढ़ाकर इसे शीघ्र पूरा कराया जाये।

(कार्यवाही—अधिशाषी अभियन्ता जल निगम)

ग्राम कपसा में भी खारे पानी की समस्या है। अतः ग्राम सिजवाही से कपसा के लिए पानी की लाइन लाते हुए एक स्टैंड पोस्ट तथा पशुओं को पानी के लिए एक गडढे का निर्माण कराया जाये।

(कार्यवाही—मुख्य विकास अधिकारी/अधिशाषी अभियन्ता जल निगम)

(उदयवीर सिंह यादव)
जिलाधिकारी,
हमीरपुर।

कार्यालय जिलाधिकारी, हमीरपुर।

पत्रांक 25 / पी0ए0

दिनांक—मई, 1) 2016

प्रतिलिपि—निम्नलिखित को सूचनार्थ एवं आवश्यक कार्यवाही हेतु प्रेषित—

1. आयुक्त, चित्रकूटधाम मण्डल, बांदा की सेवा में सूचनार्थ।
2. मुख्य विकास अधिकारी, हमीरपुर।
3. अपर जिलाधिकारी (वि0/रा0), हमीरपुर।
4. सम्बन्धित अधिकारीगण।
5. उपजिलाधिकारी, मौदहा।
6. खण्ड विकास अधिकारी, मौदहा।
7. डी0आई0ओ0एन0आई0सी0 हमीरपुर।

(उदयवीर सिंह यादव)
जिलाधिकारी,
हमीरपुर।